

## **UKA NKE IRI NA ASATO N'OGHE NA-ADANYEGHI N'EMUME, AFO NKE ABUO**

### **EKPERE MMEGHE:**

Dinwenu, nonyere anyi bu ndi ezi na ulo Gi. Anyi na-ario ka I site na nnukwu obi oma Gi na-emere anyi ihe oma mgbe nile. Anyi na-anuri na I bu onye ntoala na Onye ndu anyi. Biko, kwudosie anyi ike n'amara Gi, ka I na-echekwaba anyi bu ndi ahu I kwudosiri ike n'okwukwe na ihunanya Gi. Site n'Onyeanyanweanyi Kristi.....**AMEN.**

### **IHE OGUGU NKE MBU:** Opupu 16:2-4, 12-15

#### **Ihe ogugu e wetara n'Akwukwo Opupu**

Umu Izrel nile bidoro ntamu na-ekwuto Mosis na Eron na ozara na-asi: "N'ezie o gaara akara anyi mma ma a si n'anyi nwunyere n'aka Onyenweanyi mgbe ahu anyi noduru ala n'akuku ite anu n'ala Ijipt, biakwa na-eriju nri afo. Ma unu biara duputa anyi n'ozara ebe a ka igwe mmadu nile a nwuchaa n'aguu". Onyenweanyi ewee gwa Mosis: "Ugbu a, aga M eme ka nri si n'igwe zoro unu ka mmiri. Kwa ubochi kwa ubochi, ndi mmadu ga-apu tutukota nri ga-ezuru ha n'ubochi ahu. Aga M esi n'uzo di otu a lee ha ule iji choputa ma ha ga edebekwa iwu M, ma o bu na ha agaghi edebe ya. Anula M ntamu nile a umu Izrel na-atamu. Gwa ha si: Na mgbede anyasi o bula, unu ga-eri anu. Ma n'ututu o bula, unu ga-erigide nri rijuo afo. Nke a ka unu ga-eji mara na Mu onwe M bu Dinwenu, bu Chineke unu." N'uhuruchi, umu nnunu ga-efeputa, kpuchichaa elu ulo ndo ha dum. N'ututu, igirigi na-ejuputa na mbara ozara nile gbara ulo ndo ha gburugburu. Mgbe igirigi ahu koro n'ala ozara, ihe di ka akpu e bere ebe juputara n'ala ahu ile. Mgbe umu Izrel huru ya, ha juritara onwe ha juju si: "Ihe a o bu gini?" N'ihia na ha amaghi ihe o bu. Ma Mosis gwara ha si: "Ihe a bu nri ahu Onyenweanyi nyere unu."

**Okwu nke Oseburuwa** Ekene diri Chukwu.

### **ABUOMA NA AZIZA YA:** Ps.77:3-4, 23-25,54 Az. 24

#### **Az: Onyenweanyi nyere ha achicha si n'igwe.**

1. Ihe anyi nuru, na ihe anyi ma, na ihe nna nna anyi ha gwara anyi, ka anyi ga-ekwuputara umu umu anyi na-abianu. Anyi ga-akoro ha na aka oru Onyenweanyi di egwu, kokwaara ha maka ike Ya na oru ebube O ruru. **Aziza.**
2. O tiiri mbara igwe iwu, onu uzo eluigwe nile ewee meghee. Achicha ha ga-eri wee zoro ha ka mmiri. O nyere ha nri nke eluigwe. **Aziza.**
3. Mmadu nkiti riri nri nke ndi mmuozu. O ziteere ha nri ha jiri rijuo afo nke oma, biakwa kpobata ha n'ala Ya di nso; biakwa kpobata ha n'elu ugwu nke aka nri ya lutara n'agha. **Aziza.**

### **IHE OGUGU NKE ABUO:** Efesos 4:17, 20-24

#### **Ihe ogugu e wetara n'Akwukwo Ozi Pol di aso degaara ndi Efesos**

Eji m aha Onyenweanyi na-ario unu, na-adokwa unu aka na nti, ka unu ghara idi na-ebi udi ndu aghara ahu e ji mara ndi ogommuo, ndi uche ha togboro n'efu. Ama m na o bughi ihe ahu ka unu mutara na Kristi, e wepu ma o bu na unu aghotaghi Ya nke oma, mgbe a kuziiri unu nke bu eziokwu di n'ime Jesu. O putara na unu ga-ahapu udi ndu ochie ahu unu na-ebi. Tufuonu onwe unu nke ochie; onwe unu nke ahu na-adaba n'ureghure na mmeru site n'igbaso aguu mmehie nile di n'anu ahu. Unu ga-eji mkpalite

ohuru nke mmuo nwoghaa obi unu; ka unu wee yikwasi onwe unu nke ohuru ahu e kere n'oyiyi Chineke; onwe unu nke ahu di n'oyiyi nke idimma na idi nso nke eziokwu ahu.  
**Okwu nke Oseburuwa** Ekene diri Chukwu.

**ALELUYA:**

Jon 6:63, 68

*Aleluya, aleluya!* Onyenweanyi, okwu Gi bu mmuo na ndu. O bu Gi ji okwu nke ndu ebighi ebi. *Aleluya!*

**OZIOMA:**

Jon 6:24-35

**Ihe ogugu nke a si n'Ozioma di aso nke Jon dere**

Ma mgbe igwe mmadu ahu huru na Jesu na Umuazu Ya anoghikwa n'ebe ahu a mubaara ha achicha, ha banyere n'ugbo mmiri ndi ahu, gawa Kapanom, na-acho Jesu. Mgbe ha kufere hu Jesu n'ofe osimiri, ha siri Ya: "Onye nkuzi, olee mgbe I biara ebe a"? Jesu zara ha si: "N'igwa unu eziokwu, ihe unu ji acho M abughi na unu huru ihe iriba-ama, kama o bu n'ih i na unu ejila achicha rijuo afo. Kwusinu iru oru maka nri nke na-emebi emebi; kama ruwanu oru inweta nri ahu na-adigide ruo ndu ebighi ebi, nke bu nri ahu Nwa nke Mmadu ga-enye unu. N'ih i na Chineke Nna kara Nwa nke Mmadu akara iriba-ama Ya." Mgbe ahu, ha juru Ya si: "Gini ka anyi kwesiri ime iji ruo oru Chineke?" Jesu wee zaa ha si: "Lee ihe bu iru oru Chineke: ikwere n'Onye ahu O zitere." Ha juwa Ya si: "Olee oru iriba-ama I ga-aruru anyi, ka anyi wee hu kwere na Gi? Gini ka I ga-emere anyi? Nna nna anyi ha riri achicha ocha n'ozara, dika e dere n'Akwukwo Nso si: 'O nyere ha nri nke sitere n'elugwe ka ha rie.'" Jesu wee si ha." Ana M agwa unu eziokwu: O bughi Mosis nyere unu nri ahu sitere n'elugwe, kama o bu Nna M na-enye unu ezi nri ahu sitere n'elugwe. N'ih i na nri Chineke bu nke ahu si n'elugwe aridata, wee na-enye uwa ndu." Ha arioba Ya: "Onyenweanyi, nye anyi udi nri a mgbe nile." Jesu wee si ha: "Mu onwe M bu nri nke ndu. Onye o bula biakwutere M, aguu agaghi agukwa ya ozo. Onye o bula kwere na M, akpiri agaghi akpokwa ya nku ozo.

**Ozioma nke Oseburuwa** Otito diri Gi, Kristi.

**EKPERE NHUNYE:**

Dinwenu, Biko doo Onyinye ndi a nso. Were obi oma Gi nara aja nke a anyi ji mmuo anyi nile na-ehunyere Gi. Mezuokwara anyi onyinye nke a n'ime Gi na ndu ebighi ebi. Site na Kristi Onyenweanyi..... **AMEN.**

**EKPERE A NATACHAA ORIRI NSO:**

Onyenweanyi, I werela Onyinye gi nke si n'elugwe zuo anyi. Ike izu anyi anaghi agwu gi. Anyi na-aruo Gi ka I nonyere anyi oge nile. Biko Chekwaba anyi, k'anyi were too inata nzoputa ebebe. Site na Kristi Dinwenu anyi.....**AMEN.**